

Is-Sur Ġużeppi Cassar (25.i.1885 – 19.x.1935)
Promotur taç-Circolo San Giuliano
u wiehed mill-fundaturi tal-Każin Banda San Ġiljan

Manoel Pirotta
manoel.pirota@um.edu.mt

Astratt: Jingħad li, il-Każin Banda ‘San Ġiljan’ twaqqaf fl-1927. Wiehed mit-tliet fundaturi kien is-Sur Ġużeppi Cassar, imwieled it-Tuneżija. Dan seħħ fi żmien meta r-raħal marittmu ta’ San Ġiljan kien għadu mfittex bhala post ta’ villegġjatura. Hafna benestanti tal-ibliet kienu jippreferu jmorru jqattgħu x-xhur shan tas-sajf qrib il-baħar.

Kliem muftieħ: San Ġiljan, Spinola, Ġużeppi Cassar (promotur), Dun Pawl Galea, Mro. Angelo Pullicino, Dr. Gaetano Borg Olivier, Circolo San Giuliano, Circolo Filarmonico San Giuliano, Banda tad-Domus, Knisja ta’ Lapsi (San Ġiljan), Każin Banda ‘San Ġiljan’ San Ġiljan.

Qabelxejn, promotur hija kelma oħra flok organizzatur, inizjatur jew originatur, kulmin jibda xi ħdima jew moviment ġdid, filwaqt li, fundatur hija kelma li tintuża għal dik il-persuna li tiftaħ l-istabbiliment/xirka/fondazzjoni. Issa, kif naħseb li jaf kulhadd, il-każini tal-banda għandhom rabta kbira mal-festa tat-titular parrokkjali f’dak li għandu x’jaqsam ma’ festi esterni. Bosta iżda bdew bhala każini soċjali u kien meta għaddew hafna snin li twaqqfet banda fi ħdanhom biex b’hekk inholqu l-każini u s-soċjetajiet mużikali.

Qabel il-Banda San Ġiljan

Huwa fatt magħruf li, sa tmien is-seklu 19, San Ġiljan kien kiseb identità ta’ raħal kollu kemm hu tiegħu li kienet tispodi fix-xhur tas-sajf, u jidher ċar li, ir-raħal kien qed isir post imfittex ta’ villegġjatura.¹ Is-subborg ta’ San Ġiljan sar parroċċa fl-1891 u l-festa titulari kienet saret t’attrazzjoni speċjali għall-poplu Malti kollu. Maż-żmien, il-popolazzjoni ta’ San Ġiljan bdiet tikber, u sas-sena 1922 kienet tlahhaq mal-2500, bil-hajja soċjali tiġi infuwenzata mill-hafna villegġjanti li spiss kienu jmorru hemm fis-sajf. Però, ma kien hemm xejn fejn l-irġiel setgħu jiltaqgħu u jgħaddu ftit tal-hin bejniethom. Fosta dawn it-talin kien hemm min kien herqan li jinfetaħ xi każin fejn ikunu jistgħu jiltaqgħu. Ġużeppi Cassar ha l-inizjattiva li jiġbor lil dawk kollha li riedu jingħaqdu u jifthu l-każin. Wara li ngabru xi flus għall-kera, instabet dar fil-qalba ta’ San Ġiljan, fil-bajja Spinola. Iç-Circolo San Giuliano kien jiġi ffrekwentat minn għadd ġmielu ta’ diletanti fejn kulhadd beda juri interess fl-organizzazzjoni tiegħu u ġie iffurmat kumitat biex imexxieh. Bhala President kien intaġħzel Dr. Gaetano Borg Olivier, Karmenu Grech bhala Segretarju, filwaqt li Ġużeppi Cassar kien Teżorier u Promotur tal-Każin. Il-ftuħ uffċjali tal-każin sar nhar it-23 ta’ Marzu, 1923 u tbierek minn Dun Amabile Bonanno fil-31 ta’ Diċembru tal-istess sena. Fis-17 t’Awissu 1924, ġie iffurmat l-ewwel kumitat ġimghatejn qabel il-festa titulari ta’ San Ġiljan. Il-hsieb tal-Kappillan Bonanno irnexxa għax wiehed mill-iskopijiet ta’ dan il-każin kien li

¹ Zammit L. Winston: San Ġiljan mitt sena parroċċa 1891-1991 (The centenary of a parish – St. Julians): Kaptitlu 6: San Ġiljan bejn l-1840 u l-1900: Aspetti Soċjali (St. Julians 1840 – 1900: Social Aspects).

jiehu parti attiva fil-festa ta' San Ġiljan u li jikkopera miegħu bil-ghan li l-organizzazzjonijiet tal-festa jkunu dejjem mill-ahjar.²

Fil-programm tal-festa ta' San Ġiljan Ospitalier – il-Hadd, 12 t'Awissu 1973 insibu ritratt kbir u lista tal-‘Pijunieri tal-Kazin tal-Banda’. Dawn kienu l-ewwel nies li giethom l-idea u li hadmu biex fetħu u waqqfu *ċ-Circolo San Giuliano* fl-1924:



Bilwieqfa fuq wara	Ġanni Gauci	Ġigi Calleja Gera	Rafel Sammut	Ġanni Agius	Salvu Mamo	Nazju Bonello	
Bilqiegħda fuq siġġu	Karlu Cini	Ġiljan Mallia	Dr. Gaetano Borg Olivier	Rev. Amabile Bonanno	Ġuzeppi D'Amato	Karmenu Grech	Ġuzeppi Cassar
Bilqiegħda fuq l-art	Ġuzeppi Agius	Ġanmarí Bonnici				Andru Chircop	Anglu Cefai

Il-Banda tad-*Domus* u *ċ-Circolo San Giuliano* jingħaqdu flimkien


Sadattant, Dun Pawl Galea gie lura f'San Ġiljan minn Algiers. Għal bidu, dan il-qassis zagħżuħ Naduri kien kera mezzanin fi Triq B'Kara biex fih jibda jilqa' lis-subien ta' San Ġiljan għad-duttrina, u mbaġħad twebbel li jwaqqaf banda u sab fil-Markiz Joseph Scicluna benefattur biex setgħu jinxtraw l-istrumenti, u f'Mro. Pullicino għalliem tal-allievi u surmast akkanit għall-banda l-ġdida. Il-Banda tad-*Domus* għamlet progress f'qasir żmien. Imma l-ispejjeż u x-xoġħol tant kibru li,

² Cassar Julian: Programm tal-festa ta' San Ġiljan 1977 (50 sena anniversarju): Il-Banda San Ġiljan, pġ. 25-7.

fl-1927 il-Kappillan Dun Amabile Bonanno kien tal-fehma li, il-Banda tad-*Domus* tinzel fiċ-*Circolo San Giuliano*, u bil-hidma tas-Sur Ġuzeppi Cassar, il-Banda ta' Dun Pawl sabet ruħha hemmhekk, u b'hekk sehhet ir-rabta ta' bejniethom. Tnejn mill-ulied ta' Ġuzeppi kienu minn fost tal-ewwel allievi tal-Banda l-għdida: Ġiljan, li maż-żmien kien sar klarinettista rinomat f'Malta, u Nenu, li kien idoqq il-perkussjoni.

F'laqgħa ġenerali straordinarja tal-Każin ta' nhar il-Ħadd 2 ta' Ġunju 1929, u li għaliha attendew 78 membru, kienet ittiehdet deċiżjoni unanima li, il-Banda ssir parti ntegrali mal-Każin *Circolo San Giuliano*. L-isem uffiċjali tiegħu sar *Circolo Filarmonico San Giuliano*. Xi snin wara dan l-isem inbidel għal Każin tal-Banda 'San Ġiljan' minhabba l-kwestjoni tal-lingwa li kienet qed tiġi politicizzata.

Min kien Ġuzeppi Cassar?



Twieled it-Tunizija fil-25 ta' Jannar 1885 fl-isptar *Saint Louis* u l-għada ġie mghammed minn Patri Felic fil-Parroċċa tas-Salib Imqaddes li kienet fl-Arcidjoċesi ta' Katargni. Il-parrini tiegħu kienu Carmelo Azzopardi u Agostino Dingli u ngħata l-ismijiet ta' Giuseppe Luigi. Ta' età żgħira tqieghed f'istitut u studja f'kulleġġ f'Tuneż għal madwar ħdax-il sena. Ghalkemm mhux magħruf meta ġie jgħix Malta, kien jitkellem diversi ilsna fosthom, il-Franciz, tant li bosta rgjel kienu jintasbu madwaru f'misraħ Spinola sabiex jisimgħuh jaqra l-gazzetta u jispjegalhom l-aħbarijiet. Ġuzeppi kien irċieva

edukazzjoni tajba u kien jaħdem bhala skrivan fit-Tarzna. Għaldaqstant, kien iżomm ruħu pulit u serju ta' bniedem li kien jattira rispett. Filt-28 ta' Ġunju 1913 hu żżewweġ lil Maria Magri fil-knisja ta' Lapsi u minnha kellu lil: Ġiljan (1914), Concetta (1915), Carmelo (1917, li miet ta' ftit xhur), Costanza (1919), Nenu (1921), Ġużi (1923), John (1925), u Madalen (1928). Hu kien jgħix f'dar fil-bajja ta' San Ġorġ, izda meta nqala' l-mard u kellu bżonn il-kura huwa biegh did-dar u mar joqgħod fil-keru fid-dar nru.16, Triq Sant Anġlu. Wara attakk ta' puplesija huwa miet f'idejn it-tabib kuranti tiegħu Ruzar Briffa nhar id-19 t'Ottubru 1935 fl-għomor ta' 50 sena.



Ġuzeppi Cassar, li dis-sena jaħbat il-75 anniversarju mill-mewt tiegħu, jibqa' mnizzel fil-paġni tal-istorja ta' dan il-Każin għax kien il-moħħ wara t-twelid tiegħu, talanqas bhala ċentru soċjali, u għalih hadem qatigh biex issaħħaħ fl-ewwel snin tiegħu.